



تاریخ: 29-04-2019

بِسْمِ اللَّهِ الرَّحْمَنِ الرَّحِيمِ

ریفرینس نمبر: FMD-1390

طلاق کے بعد جہیز، زیورات و لیگر سامان کی واپسی کا حکم

کیا فرماتے ہیں علمائے کرام طلاق کے بعد درپیش ہونے والے درج ذیل مسائل کے بارے میں:

(1) عورت کو جہیز میں جو کچھ زیور اور سامان وغیرہ اپنے والدین کی طرف سے ملا، طلاق ہو جانے کے بعد ان کا حقدار کون ہے؟ عورت کو ملے گایا سراں والوں کو؟

(2) عورت کو جوز زیورات شوہر کے والدین کی طرف سے ملے، طلاق کے بعد ان کا حقدار کون ہے؟

(3) شوہر کو ساس و سسر کی جانب سے جو چیزیں ملیں مثلاً بائیک، گھڑی، انگوٹھی اور گولڈ وغیرہ، وہ واپس کی جائیں گی یا نہیں؟

(4) عورت کے والدین نے عورت کی ساس کو سونے کا ہار گفت کیا، کیا طلاق کے بعد اس کی واپسی ہو گی یا نہیں؟

سائل: زاہد احمد قریشی (کراچی)

بسم اللہ الرحمن الرحيم

الجواب بعون الملك الوهاب اللهم هداية الحق والصواب

(1) جو کچھ زیور، سامان وغیرہ عورت کو اپنے والد کی طرف سے جہیز میں ملا، اس کی مالک صرف عورت ہے وہ اسی کو ملے گا کسی اور کا اس میں کوئی حق نہیں ہے۔

رد المحتار میں علامہ شامی قدس سرہ السامی فرماتے ہیں: ”کل أحد يعلم أن الجهاز ملك المرأة وأنه إذا طلقها تأخذه كله، وإذا ماتت يورث عنها“ یعنی ہر ایک جانتا ہے کہ جہیز عورت کی ملکیت ہے لہذا جب شوہر اسے طلاق دیدے تو وہ تمام جہیز لے لے گی اور جب عورت مر جائے تو جہیز میں وراثت جاری ہو گی۔

(رد المحتار علی الدر المختار، کتاب الطلاق، ج 5، ص 302، مطبوعہ کوئٹہ)

فتاویٰ رضویہ میں ہے: ”جہیز ہمارے بلاد کے عرف عام شائع سے خاص ملک زوجہ ہوتا ہے جس میں شوہر کا کچھ حق نہیں، طلاق ہوئی تو گل لے گئی، اور مر گئی تو اسی کے ورثاء پر تقسیم ہو گا“

(فتاویٰ رضویہ، ج 12، ص 203، رضا فاؤنڈیشن، لاہور)

فتاویٰ رضویہ میں ایک اور مقام پر ہے: ”زیور، برتن، کپڑے وغیرہ جو کچھ مال باپ نے دختر کو دیا تھا وہ سب ملک دختر ہے“ (فتاویٰ رضویہ، ج 26، ص 211، رضافاؤنڈیشن، لاہور)

(2) وہ زیورات جو عورت کو شوہر کے والدین کی طرف سے ملے ہیں، اس کی تین صورتیں ہیں:

1۔ اگر شوہر کے والدین نے زیورات عورت کے قبضہ میں دیتے وقت مالک بنانے یا ہبہ یا تحفہ دینے کی صراحة کر دی تھی۔ مثلاً لڑکی کو کہا کہ ہم نے یہ زیورات آپ کی ملک کئے یا آپ کو ہبہ کئے یا بطور تحفہ دئے۔

2۔ تحفہ دینے یا مالک بنانے کی صراحة تو کسی نے بھی قبضہ دیتے وقت نہیں کی تھی، لیکن خاندان کا عرف ہی یہ ہو کہ دیتے وقت مالک ہی بنادیتے ہیں، تو مذکورہ ان دونوں صورتوں میں لڑکی ان زیورات کی مالکہ ہو جاتی ہے اور سرال والے اب اس کے مالک نہیں رہتے اور اب ان کا طلاق سے پہلے یا طلاق کے بعد ان زیورات کی واپسی کا مطالبہ کرنا، جائز نہیں۔

3۔ دیتے وقت نہ مالک بنانے کی صراحة کی اور نہ ہی وہاں مالک بنانے پر عرف جاری ہو، بلکہ وہاں کارروائج یہ ہے کہ جب تک نکاح میں لڑکی رہے تو یہ زیورات پہننے کی اسے اجازت ہوتی ہے، لیکن جب طلاق ہو جائے، تو واپس لے لیتے ہوں، تو اس صورت میں وہ زیورات دینے والے کی ملک ہیں۔ وہ لڑکی سے جب بھی واپس لینا چاہیں، تو لے سکتے ہیں۔

یہی تینوں صورتیں اور ان کے احکام، زیورات کے علاوہ دیگر ساز و سامان کے بارے میں ہوں گے۔

چنانچہ امام الہلسنت الشاہ امام احمد رضا خاں علیہ رحمۃ الرحمٰن فرماتے ہیں: ”چڑھاوے کا اگر عورت کو مالک کر دیا گیا تھا خواہ صراحة کہہ دیا تھا کہ ہم نے اس کا تجھے مالک کیا یا وہاں کے رسم و عرف سے ثابت ہو کہ تمیلیک ہی کے طور پر دیتے ہیں جب تو وہ بھی عورت ہی کی ملک ہے ورنہ جس نے چڑھایا اس کی ملک ہے۔“

(فتاویٰ رضویہ، ج 12، ص 260، رضافاؤنڈیشن، لاہور)

(3) شادی کے وقت سرال سے جو چیزیں شوہر کو ملتی ہیں۔ مثلاً بائیک، گھٹری، انگوٹھی اور گولڈ وغیرہ، عام عرف یہی ہے کہ شوہر کو ہبہ (گفت) کی جاتی ہیں اور اس سے مقصود اپنے داماد کو ان چیزوں کا مالک بنانا ہی ہوتا ہے۔ نیز شادی کے بعد کی گفتگو میں اس طرح کی باتیں ہوتی ہیں کہ ہم نے داماد کو شادی کے وقت فلاں فلاں چیز گفت کی ہے وغیرہ، لہذا ایسی صورت حال میں شوہر قبضہ کرنے کے بعد قطعاً ان چیزوں کا مالک بن جاتا ہے۔

ہاں اگر کوئی معمولی یا قیمتی شے دیتے وقت صراحة کہہ دیا تھا کہ ملک نہیں کر رہے، بطور عاریت دے رہے ہیں یا بیٹی کی ملک کر رہے ہیں، تو پہلی صورت میں دینے والا جو پہلا مالک تھا، اسی کی ملک باقی رہے گی اور دوسری صورت میں بیٹی کی ملکیت ثابت ہو گی، جبکہ اس کا قبضہ بھی ہو چکا ہو۔

چنانچہ شادی کے وقت سرال سے ملنے والے جوڑے کے متعلق امام الہلسنت الشاہ امام احمد رضا خاں علیہ رحمۃ الرحمٰن

فرماتے ہیں: ”شوہر کا جوڑا ادھر سے آتا ہے بعد قبضہ قطعاً ملک شوہر ہو جاتا ہے کہ لوگ اُس سے تمیلک ہی کا قصد کرتے ہیں وذلک واضح لاخفاء بہ (اور یہ واضح ہے اس میں کسی قسم کی پوشیدگی نہیں)“

(فتاویٰ رضویہ، ج 12، ص 204، رضافاؤنڈیشن، لاہور)

تنبیہ: گفت کی تکمیل کے بعد حکم یہ ہوتا ہے کہ اگر گفت کی واپسی کے موافع (جس کی تفصیل آگے چوتھی شق کے جزئیہ میں موجود ہے) میں سے کوئی مانع نہ پایا جائے، تو قضاۓ قاضی یا باہم رضامندی سے واپس لینے کا اختیار ہوتا ہے یعنی واپس لیں گے، تو واپسی صحیح ہو جائے گی، لیکن واپس لینا مکروہ تحریمی یعنی ناجائز و گناہ اور شرعاً نہایت فتنج فعل ہے، جسے حدیث پاک میں نہ کے قے یعنی الٹی کر کے اُسے چاٹ لینے سے تعبیر کیا گیا ہے۔ اگر کسی نے گفت کی ہوئی چیز زبردستی چھین لی، تو یہ شخص اُس گفت کی ہوئی چیز کا مالک نہیں بنے گا، بلکہ جس کو گفت دیا تھا وہ چیز اسی کی ملکیت میں باقی رہے گی۔ اور اس کے تمام تصرفات، ملکِ غیر میں تصرف کرنا کہلانے گا۔

بخاری شریف میں ہے، نبی کریم صلی اللہ تعالیٰ علیہ وسلم نے ارشاد فرمایا: ”العائد فی هبته کالعائد فی قیئه“ ترجمہ: اپنے ہبہ سے رجوع کرنے والا اپنی قے میں لوٹنے والے کی طرح ہے۔

(صحیح بخاری، کتاب الہبة، ج 3، ص 164، دار طوق النجاة، مصر)

فتاویٰ رضویہ میں ہے ”اگر موافع رجوع نہ ہوں جب بھی رجوع کا خود بخود اختیار نہیں ہوتا بلکہ یا تو موہوب لہ (جس شخص کو گفت دیا گیا ہواں) کی مرضی سے ہبہ واپس کر لے یا نالش کر کے بحکم حاکم رجوع کرے، اس کے بعد دوسرے کو ہبہ کر سکتا ہے بغیر اس کے وہی ملکِ غیر کا ہبہ ہے۔“

(فتاویٰ رضویہ، ج 19، ص 332، رضافاؤنڈیشن، لاہور)

فتاویٰ رضویہ میں سُسرال کی جانب سے ملنے والے جوڑے کی واپسی کے بارے میں لکھا ہے: ”اگر جوڑا ملک شوہر میں موجود اور باقی موافع رجوع بھی مفقود ہوں مثلاً والدین زن نے بنایا تو ان سے قربت محمرہ نسبیہ نہ ہو، یا مالِ زوجہ سے بناتو پیش از نکاح بھیجا گیا ہو تو شوہر کی رضا یا قاضی کی قضاۓ رجوع کا اختیار ہو گا کہ طرفین سے جوڑیں کا جانا بحکم عرف دونوں جانب کی مستقل رسم ہے، نہ ایک دوسرے کے عوض میں، ولہذا اگر ایک جانب سے مثلاً بوجہ افلاس جوڑا نہ آئے تو بھی دوسری طرف والے بھیجتے ہیں تو عوض صریح کہ موافع رجوع سے ہے متحقق نہیں، پھر دوہماں کی جانب سے بری میں ہرگز اُس جوڑے کا خیال نہیں جو دوہماں کو ملتا ہے بلکہ محض ناموری یا وہی کثرت جیزیر کی طمع پروری، بہر حال یہ ہبہ معاوضہ سے خالی ہے تو بشرط مذکورہ ذہن و والوں کو رجوع کا اختیار، مگر گنہگار ہوں گے۔۔۔ اس صورت میں شوہرنے اگر یہ جوڑا واپس کر دیا تو رجوع صحیح ہو گئی اور اس کی ملک سے خارج ہو گیا تحقیق الرجوع بالتراضی (باہمی رضامندی سے رجوع متحقق ہونے کی وجہ سے)“

(ملقطا از فتاویٰ رضویہ، ج 12، ص 204-05، رضافاؤنڈیشن، لاہور)

(4) عورت کے والدین نے عورت کی ساس یعنی اپنی سمد صن کو جو سونے کا ہار گفت کیا، تو اس کا حکم وہی ہے، جو تیسری شق میں گزر الیعنی ہبہ کی واپسی سے کوئی مانع نہ پایا جائے تو قاضی کی قضایا سمد صن کی رضامندی سے واپس لینے کا اختیار ہے، لیکن تحفہ دینے والا تحفہ واپس لینے کی صورت میں گناہ گار ضرور ہو گا۔

موانعِ رجوع میں سے کوئی نہ ہو تو موہوب لہ کی رضا یا قضاۓ قاضی سے ہبہ میں رجوع ہو سکتا ہے۔ چنانچہ فتاویٰ رضویہ میں ہے: ”اگر وہ شخص اس کاذبی رحم محرم نہیں یعنی نسب کے رو سے ان میں باہم وہ رشتہ نہیں جو ہمیشہ حرمت نکاح کا موجب ہوتا ہے جیسے ماں، باپ، دادا، دادی، نانا، نانی، چچا، ماموں، خالہ، بھوپکھی، بیٹا، بیٹی، پوتا، پوتی، نواسہ، بھائی، بہن، بھتیجی، بھتیجی، بھانجا، بھانجی، نہ یہ واحب و موہوب لہ وقت ہبہ باہم زوج وزوجہ تھے، نہ موہوب لہ وقت ہبہ فقیر تھا، نہ اب تک موہوب لہ اس ہبہ کے عوض میں کوئی چیز یہ جتنا کرو اہب کو دے چکا ہے کہ یہ تیرے ہبہ کا معاوضہ ہے، نہ اس عین شیٰ موہوب میں کوئی ایسی زیادت موہوب لہ کے پاس حاصل ہوئی اور اب تک باقی ہے جس سے قیمت بڑھ جائے جیسے زمین میں عمارت یا پیڑ یا کپڑے میں رنگ یا جاندار میں فربہ یا کنیز میں حُسن یا اسے کوئی صنعت یا علم آجانا تو ان سب شرائط کے ساتھ جب تک وہ شے موہوب اس موصب لہ کی ملک میں باقی و قائم اور وابہب و موہوب لہ دونوں زندہ ہیں اگرچہ ہبہ کو سو برس گزر چکے ہوں واپس لینے کا اختیار ہے بایس معنی کہ یا تو موہوب لہ خود واپسی پر راضی ہو جائے یا یہ بحکم حاکم شرع واپس کرائے ورنہ آپ جرا لے لینے کا کسی غیر حاکم شرعی کے حکم سے واپس کرانے کا اصلاً اختیار نہیں یو نہی اگر ان آٹھ شرطوں میں سے کوئی بھی کم ہے تو واپسی کا مطلقاً اختیار نہ ہو گا، پھر یہاں اختیار کا صرف اتنا حاصل کہ واپسی صحیح ہو جائے گی لیکن گناہ ہر طرح ہو گا کہ دے کر پھر ناشر عا منع ہے، نبی صلی اللہ تعالیٰ علیہ وسلم نے اس کی مثال ایسی فرمائی جیسے کتا قے کر کے چاٹ لیتا ہے“

(فتاویٰ رضویہ، ج 19، ص 198، رضافاؤنڈیشن، لاہور)

وَاللَّهُ أَعْلَمُ بِعِزْوِ جَلَّ وَرَسُولُهُ أَعْلَمُ بِالْمُرْسَلِينَ صَلَّى اللَّهُ تَعَالَى عَلَيْهِ وَآلِهِ وَسَلَّمَ



کتب

مفتي فضيل رضاعطاري

23 شعبان المعظم 1440ھ / 29 اپریل 2019ء

خوف خدا عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدینی مذکورہ دیکھنے سننے اور ہر جمعرات مغرب کی نماز کے بعد عاشقان رسول کی مدینی تحریک، دعوتِ اسلامی کے ہفتہ دار سنتوں بھرے اجتماع میں بہ نیتِ ثواب ساری رات گزارنے کی مدینی انجام ہے